
( English ) 

FROM DEVELOPMENT THE HISTORY OF SCHOOL LIBRARIES IN AZERBAİJAN 

Y.Qazıyev 

Abstract. As a result of those decisions number of school libraries and their book fund 
increased sufficiently (1928-1940). Work methods of school librarians were formed. 
Belles-lettres edition for both methodic literature and child home reading for libraries 
improved quantitatively and qualitatively. 

AZƏRBAYCANDA MƏKTƏB KİTABXANALARININ İNKİŞAF TARİXİNDƏN 

Yusif Qazıyev 

Pedaqogika üzrə fəlsəfə doktoru 

[Russian) 

ОБ ИСТОРИИ ШКОЛБНЫХ БИБЛИОТЕК В АЗЕРБАИДЖАНЕ 

КЈ.Газыев 

В статһе говоритсн что в 1928-1940 г. сформировалисБ рабочие режимы школбных 
библиотек. Было урегулировано издание методическои литературы длн библиотек, 
a также художественнои литературы длн детского чтенин, их качество и количество 

ПОВЫСИЛОСБ. 

Ötən əsrin 20-ci illərində kitabxanalar özünün yeni mərhələsinə daxil oldu. 1929- 
1933 və 1934-1938 illər məktəb kitabxanalarının məhsuldar dövrü kimi 
qiymətləndirilməlidir. 

Bu illərdə Azərbaycanda məktəb kitabxanaları dövlət planı və büdcəsi əsasında 
sürətlə inkişaf etməyə başladı. Bu dövrdə kifayət qədər bədii uşaq ədəbiyyatı və dərsliklər 
nəşr edildi. Təkcə 1929-cu ildə I və II dərəcəli məktəblər üçün Azərnəşr tərəfindən 50 adda 
534000 nüsxə, 1930-cu ilin 9 ayında isə 49 adda 693000 nüsxə dərslik çap edilmişdir. 

Bu dövrdə məktəb kitabxanalarına qarşısında aşağıdakı vəzifələr dururdu: mütaliə 
vasitəsilə dərslərdə alınan bilikləri genişləndirmək; şagirdlərdə əməyə məhəbbət oyatmaq 
normaları tərbiyə etmək, eyni zamanda kitab üzərində müstəqil işləmək bacarıqlarını, 
şagirdlərin fərdi istedad və qabiliyyətlərini inkişaf etdirmək, onları ictimai həyata 
hazırlamaq və s. 

1929-cu ildə "Kitabxana işini yaxşılaşdırmaq haqqında"kı qərarda kütləvi 
kitabxanaların uşaqlara necə xidmət etmələri müəyyənləşdirilirdi. Qərarda 1929-1930-cu 
illərdə kitabxanalrın nəzdində olan uşaq şöbələri şəbəkəsinin ən azı 50 faiz artırılması 
nəzərdə tutulurdu. 

Kitabxanaçılar öz iş üsullarını yaxşılaşdırır, təkmilləşdirir və yeni iş üsulları 
yaradırdı. Mütaliənin səmərəli olması üçün məktəb kitabxanasında da müəyyən işlər 
aparılırdı. 

Bu qərarlarda ədəbiyyat dərslərinin mövqeyini yüksəltmək üçün mühüm vəzifələr 
irəli sürülürdü. Bu vəzifələrin yalnız dərslərin keçirilməsi ilə kifayət qədər ödənilmədiyi 
göstərilirdi. Ona görə də ədəbiyyat dərsləri üzrə sinifdənxaric mütaliənin təşkili barədə 
mətbuatda məqalələr dərc edilirdi. Azərbaycan SSR Elmlər Akademiyasının həqiqi üzvü 
olmuş F.Qasımzadə "Məktəbdənxaric bədii qiraət haqqında" məqaləsində sinifdənxaric 
mütaliənin əhəmiyyəti ilə bağlı qeyd edirdi ki, sinifdənxaric bədii əsərlərin şagirdlər 
tərəfindən mütaliəsi bir tərəfdən onların ədəbiyyatdan məlumatlarını genişləndirir, 

onlarda bədii zövq və bədii tərbiyəni yüksəldirsə, digər tərəfdən. məktəbdənxaric 

mütaliənin siyasi əhəmiyyəti də vardır. 

Müəllif məqalədə sinifdənxaric mütaliənin müəllimin ümumi iş planına daxil 
olmasını irəli sürürdü. O, oxucuların mütaliə gündəliyinin olmasını, kitabxanaların 
şagirdlərin bu işə cəlb olunmasını məsləhət verir. Qeyd edir ki, şagirdlərin nə kimi əsərlər 
alıb oxumasına, əsərin hansı cəhətinə daha çox fikir verdiyinə diqqət yetirmək lazımdır. O 
dövrdə sinifdənxaric mütaliənin əhəmiyyətini göstərmək və onun təşkili məsələlərini 
işıqlandırmaqda bu məqalənin çox böyük rolu və əhəmiyyəti olmuşdur. Çox gözəl niyyətlə 
yazılmış bu fikirlər 1940-cı ildə müəllif tərəfindən "Ədəbiyyatın metodikası" kitabında 
qismən inkişaf etrdirilmişdir. Ədəbiyyatın tədrisi metodikasının işlənməsi ilə əlaqədar 
olaraq nəşr edilən vəsaitlərdə sinifdənxaric işlərə, o cümlədən mütaliənin təşkili 
metodikasına da xüsusi yer verilirdi. Bu məsələ proqramlarda da ildən-ilə xeyli yer 
tuturdu. Bir sözlə, bu məqalənin o vaxt sinifdənxaric mütaliənin metod və üsullarının 
formalaşmasında böyük əhəmiyyəti və rolu olmuşdur. 

1 yanvar 1935-ci il məlumatına əsasən Azərbaycanda 625 kitabxana olmuşdur. 
Bunlardan 278-i kütləvi, 212-i məktəb və uşaq (bunlardan 42-i Bakıda), 135-i elmi-kütləvi 
kitabxana idi. Bütün kitabxanaların kitab fondu 4.541.211 nüsxə idi. 3.173 ibtidai, yeddiillik 
və orta məktəbdə 488493 şagird olmuşdur. Mövcud kitabxanalar isə lazımi səviyyədə 
deyildi. 

1935-ci il ərzində Azərbaycanın rayonlarında 20 yeni kitabxana yaradılmışdır. 
1936-cı ildə isə rayonlarda daha 87 məktəb kitabxanası təşkil edildi. 

Azərbaycan SSR XMK şagirdlərin mütaliəsinə ciddi rəhbərlik məqsədi ilə 1935-ci 
ildə məktəb kitabxanaları üçün 18 maddədən ibarət təlimat hazırlayıb maarif 
müəssisələrinə göndərdi. 

Təlimatda kitabxananın xidmət və metodiki işinin məzmunu göstərilirdi. Xidmət 
işləri: kitab dövriyyəsi, kitabların mühafizə və istifadə qaydaları, kitabxana texnikasının 
qoyuluşu haqqında təlimatlar və mütaliə üçün tövsiyə siyahıları geniş məzmunla izah 
edilirdi. 

Qarşıya məqsəd kimi qoyulmuşdu ki, məktəblilərin uşaq yaşlarından kütləvi 
kitabxanalarından istifadə etməyi bacarmalı, müəllimlər, uşaq və məktəb kitabxanaları 
işçiləri isə uşaqları həmin kitabxanaların işi ilə tanış etməli; oraya vaxtaşırı ekskursiyalar 
təşkil etməli, habelə əlaqəli şəkildə işləməyi ön plana çəkməlidirlər, kitabxana hesabatının 
statistik blanklarında uşaq ədəbiyyatının miqdarını əksetdirən xüsusi qrafaların olmasını 
tələb edirdi; o, uşaq kitabxanalarını metodik mərkəz hesab edirdi. 

Məktəb kitabxanalarının kitab fondunun zənginləşməsində ictimaiyyətin köməyini 
irəli sürmüşdür. 

Artıq yeni uşaq ədəbiyyatının yaranması genişlənirdi və məktəb kitabxanalarının 
kitab fondu daha da zənginləşirdi. 1936-cı ilin aprelində Bakıda uşaq bədii ədəbiyyatının 
sərgisi təşkil edildi. Sərgidə 70 tərcümə kitabı, 15 dənə Azərbaycan yazıçı və şairlərinin 
yazdığı yeni əsərlər nümayiş etdirilirdi. Bu rəqəmlər az vaxt içərisində əldə edilmişdir. Belə 
ki, işin hazırlığı barədə qərar həmin ilin 13 yanvarında verilmişdir. 

Lakin hələ də məktəb kitabxanalarının kitab fondu və kitabxana xidməti 
qənaətləndirici deyildir. Məktəb kitabxanalarının kitab fondunu artırmaq və uşaqlara kitab 
xidmətinin keyfiyyətini yüksəltmək məqsədilə "Məktəb kitabxanaları şəbəkəsinin 
genişləndirilməsi və onlar üçün ədəbiyyat nəşri haqqında" qərar qəbul edilmişdi. Bu qərara 
əsasən bütün ibtidai, natamam orta və orta məktəblərdə kitabxanaların açılması üçün 2 
milyon manat məbləğində pul buraxılmışdır. 

Bu qərara uyğun olaraq Az.SSR Xalq Komissarlar Soveti 1937-ci il 17 may tarixli 
"Məktəb kitabxanaları şəbəkəsinin genişləndirilməsi və onlar üçün ədəbiyyat nəşri 
haqqında" yenidən 3177 saylı qərar qəbul etdi. 13 maddədən ibarət olan bu qərarda 
əlaqədar təşkilatlara və idarələrə müvafiq tapşırıqlar verilirdi. 

Azərbaycan SSR Xalq Komissarları Sovetinin bu qərarı Bakı Xalq Maarif Şöbəsi 
tərəfindən Bakıda maarif işçiləri evində çağırılan müəllimlərlə kitabxana işçilərinin geniş 

müşavirəsində, həmçinin şəhər və rayonlarda müzakirə edilmiş və məktəb 
kitabxanalarının işinin yaxşılaşdırılması üçün konkret tədbirlər qəbul edilmişdir. 

Yeri gəlmişkən, bütün bu tədbirlər sayəsində artıq 1938-ci ilin yanvarın birinə kimi 
respublikada kütləvi və məktəb kitabxanalarının sayı 1.098-ə çatdırılmışdır. 1939-cu ilin 
yanvarından 3.228-ə çatdı. 

Həmin qərardan bir neçə ay sonra Azərbaycan SSR Xalq Komissarlar Soveti işin 
icrasını yoxladı. Yoxlamadan aydın oldu ki, bir çox idarə və müəssisələr, o cümlədən 
Azərbaycan SSR XMK də qərarı lazımınca yerinə yetirmə-mişlər. Azərbaycan SSR Xalq 
Komissarları Soveti 1937-ci ilin noyabrında yenidən "Məktəb kitabxanalarının təşkilinə 
dair tədbirlər və onlar üçün ədəbiyyat nəşri haqqında" adlı qərar verdi. Qərarda işin pis 
təşkilindən və ona lazımınca yanaşılmamasından, Azərnəşr və Azərbaycan SSR XMK-nın pis 
işindən danışılırdı. 

Bu qərar uşaq kitabxanaları ilə məktəb kitabxanaları, uşaq kitabxana işçilərilə 
müəllim arasında sıx əlaqə yaradılmasına, məktəb kitabxanaları üzərində rəhbərliyin 
artmasına və onlara metodik yardımın genişlənməsinə, məktəb kitabxanalarının maddi 
cəhətdən möhkəmlənməsinə və onun işinin keyfiyyətcə yaxşılaşmasına əhəmiyyətli 
dərəcədə kömək etmişdir. 

1937-ci ildə məktəb kitabxanalarının uşaq ədəbiyyatı ilə təmin olunması məqsədilə 
2 milyon manat vəsait buraxıldı. İlin sonunadək məktəb kitabxanalarının sayını 3000-ə 
çatdırmaq və onlar 14 dildə 900.000 nüsxə kitab verilməsi nəzərdə tutulurdu. 

Həmin ildə kitabxana kollektoru tərəfindən 43 rayonun məktəb kitabxanalarına 
232.400 manatlıq, Bakı şəhərinin məktəb kitabxanalarına isə 147.100 manatlıq kitab 
göndərildi. 

14 sentyabr 1938-ci ildə Azərkitab respublikanın məktəblərinə 2300 nüsxə kitab 
göndərdi. 

Məktəb kitabxanalarının sayı miqdarca çoxaldı. 1935-ci ilin 1 yanvarında 
Azərbaycanda uşaq və məktəb kitabxanlarının sayı 212, kitab fondu isə 832744 nüsxə 
idisə, 1938-ci ilin 1 iyununda yalnız məktəb kitabxanalarının sayı 1628-ə, kitab fondu isə 
386204 nüsxə idi. Bunlardan 43596 nüsxə kitaba malik 810 ibtidai məktəb kitabxanası, 
188860 nüsxə kitaba malik 646 natamam orta məktəb kitabxanası, 153746 nüsxə kitaba 
malik 172 orta məktəb kitabxanası idi. 

Azərnəşr Azərbaycanda 18 ildə 170 milyon tirajla 1012 adda dərs kitabı və 23 
milyon 50 min tirajla 852 adda pedaqogika və metodika ədəbiyyatı buraxmışdır. 

Həmin ildə uşaq və ictimai kitabxanaların sayı isə 107-dən 158-ə çatmışdır. 

Lakin arxiv materialından aydın olur ki, 1938-ci ilə qədər kitabxana işinə dair heç 
bir vəsait nəşr edilməmişdir. 

Lakin bu dövrdə də məktəb kitabxanalarının işi tələb olunan səviyyədə deyildir. 
Məktəb kitabxanalarının işinə rayon XMŞ, məktəb direktorları zəif rəhbərlik edirdilər. 




Azerbaijan School, Volume 320, Issue 1, pp.35-48, 2013 


Yoxlamalardan aydın olur ki, bir çox rayonlar (Göyçay, Kəlbəcər, Qubadlı və s.) məktəb 
kitabxanasının komplektləşdirilməsi üçün Azərkitabla müqavilə bağlamamışlar. Bir çoxları 
isə (Cəbrayıl, Dəvəçi, Qax, Quba, Naxçıvan, Nuxa, Sabirabad, Stepanakert, Xaçmaz, Xızı, 
Jdanov və Yevlax) müqaviləni formal bağlamışlar. Yəni Azərkitaba heç bir qəpik 
dəyişməmişlər. Azərkitabın kitabxana kollektoru məktəb kitabxanalarına az kitab ayırırdı. 
Bundan başqa kitabxanalar hələ məfkurəcə zərərli və köhnəlmiş kitablardan 
təmizlənməmiş və onlar ixtisaslı kadrlarla təmin olunmamışlar. Qeyd edilən nöqsanları 
aradan qaldırmaq üçün 1938-ci il ərzində məktəb kitabxanalarına 279000 manat pul 
buraxılması nəzərdə tutulurdu. 

1937-ci ilin nəticələri araşdırılarkən məlum oldu ki, uşaq ədəbiyyatı kəmiyyət və 
keyfiyyət baxımından diqqətə layiqdir. Azərbaycan SSR Nazirlər Soveti tərəfindən iş 
qiymətləndirilib Azərbaycanda uşaq ədəbiyyatının yaxşılaşdırılması üçün Azərnəşr 
qarşısında əməli təkliflər qoydu: 

1. 1937-1938-ci ildə orijinal və qabaqcıl uşaq ədəbiyyatın nəşrinin tematik planını 
müəyyən etmək və yazıçılarla müqavilə bağlamaq. 

2. Müttəfiq respublikalarının uşaq nəşriyyatları ilə əlaqə yaratmaq və türk dilinə tərcümə 
üçün ən yaxşı əsərlərin siyahısını tutmaq. 

3. Folklor materialı əsamda uşaq nağıllarını, oyunlarını və nəğmələrinin və s. toplanışını 
təşkil etmək və bu materialları yenidən işləmək üçün yazıçılarla müqavilə bağlamaq. 

4. 1937 vəl938-ci illər ərzində uşaq mütaliəsinə aid məzmunca yaxşı müxtəlif 
materialların nəşrini plana salmaq, həmçinin rus dilində olan əsas nəzəri materialların türk 
dilinə tərcüməsini təşkil etmək. 

5. Uşaq ədəbiyyatının yaradılmasına elmi işçiləri, vətənpərvərləri, ölkəşünasları, 
mühəndisləri-neftçiləri, təbiətşünasları cəlb etmək. 

6. Uşaq əsəri və bədii tərcümə üçün əmək haqqı sisteminə yenidən baxmaq, çap 
olunanların say vərəqindən qaçmamaq, ancaq bu əsərlərin keyfiyyət və səviyyəsini nəzərə 
almaq, əmək haqqının ödənilməsi hissələrlə yox, bir dəfəlik olmalı. 

7. Uşaq ədəbiyyatının rəsmiləşdirilməsi və gözəlləşdirilməsi üçün xüsusi rəssamlar 
ayırmaq. 

8. Azərbaycan yazıçılarının ən yaxşı uşaq əsərlərinin rus dilinə tərcüməsini təşkil etmək. 

1937-1939-cu dərs ilində şagirdlərdə ədəbi biliyin dəqiqləşdirilməsi məqsədi ilə 
orta məktəbin V-VII, VIII-X siniflərində ədəbiyyat tədrisinin bir-birindən fərqli şəkildə 
keçirilməsi sinifdənxaric mütaliə üçün tövsiyə edilən ədəbiyyatın tərtibinə öz təsirini 
göstərirdi. V-VII siniflər üçün tövsiyə edilən ədəbiyyat şagirdlərin oxumaq, düzgün və bədii 
danışmaq, ayrı-ayrı personajları səciyyələndirmək qabiliyyətini inkişaf etdirməyə 
yönəldilmişdir. 

Rəyçi: A.Muradov, əməkdar müəllim 




Azerbaijan School, Volume 320, Issue 1, pp.35-48, 2013 


İstifadə edilmiş ədəbiyyat 

1. Mehdizadə M. Azərbaycanda sovet məktəbinin tarixinə dair xülasələr. - B., 1958. 

2. "Kommunist tərbiyəsi uğrunda". Jurn. B., 1932, № 9-10. 

3. AzR MDTA, fond 57, siyahı 1, iş 1170,1224,1313,1266. 

4. Orta məktəb üçün ədəbiyyat proqramı. B., 1939. 




